



# අත්තභාරත් (පිරිසිදුකම)



## ඉස්ලාමය තුළ පිරිසිදුභාවයේ වැදගත්කම.

ඉස්ලාම් මුළු ජීවිතයට ම මග පෙන්වීමකි. එය මිනිස් ජීවිතයේ සියලු ම අංශයන්ට අවශ්‍ය දේශනා, මග පෙන්වීම් ලබා දී ඇත. ඒ අනුව ඉස්ලාම්, එය පිළිපදින සෑම මුස්ලිම් බැතිමතකුට ම පිරිසිදුභාවය රැකගන්නා ලෙස අවවාද කරයි. පිරිසිදු ව සිටීම යහපත ගෙන දෙන ඉබාදතයක් ලෙස ද එය පෙන්වා දෙයි.

අල්ලාහ් සෑම විට ම පිරිසිදු ව සිටින්නන්ට සෙනෙහස දක්වන බව අල් කුර්ආනයේ සඳහන් වේ.

“ නියත වශයෙන් ම අල්ලාහ් විසින් පාරිශුද්ධවන්නයින්ට සෙනෙහස දක්වන්නේ ය” (9:108)

නබි (සල්) තුමාට ආරම්භයේ දී පහළ කරන ලද ‘සුරා මුද්දස්සිර්’ හි සඳහන් වැකියක පිරිසිදුභාවයේ වැදගත්කම හඟවා ඇත.

“(නබිතුමාණනි!) නුඹගේ වස්ත්‍ර පිරිසිදු කරගනු. ( 74:04 )

එලෙසම නබි (සල්) තුමා ද පිරිසිදුකම ඊමානයේ එක් කොටසක් යැයි පැවසීමෙන් එහි වැදගත්කම අපට වටහා දෙනු ඇත.

“පිරිසිදුකම ඊමානයේ අඩකි ” (මුස්ලිම්)

මුස්ලිම්වරයකු තම දෛනික ජීවිතයේ දී සෑම අවස්ථාවක ම පිරිසිදු ව සිටීමට අවවාද කරන ඉස්ලාම්, සලාතය, ඉතිකාල් වැනි ප්‍රධාන ඉබාදත් රැසක් ඉටුකිරීම උදෙසා මූලික කොන්දේසියක් ලෙස එය සඳහන් කර ඇත. එය පහත සඳහන් හදිසයෙහි ස්ථිර කර ඇත.

“පිරිසිදුභාවයෙන් තොර වූ කිසි දු සලාතයක් අල්ලාහ් නොපිළිගන්නේ ය” (මුස්ලිම්)

පිරිසිදුකම (තභාරත්) පිළිබඳ ඉස්ලාමීය දැක්ම ඉතා පුළුල් ය. මුස්ලිම්වරයකු හාහිර පිරිසිදුකමට කෙතෙක් අවධානය යොමු කරන්නේ ද එලෙසම අභ්‍යන්තර පිරිසිදුකම වෙත ද දැඩි අවධානයක් යොමු කළ යුතු යැයි එය දේශනා කරන්නේ ය. මුස්ලිම්වරයකු ශරීරය

කෙලෙස අපිරිසිදු දේවලින් වළක්වාගෙන පිරිසිදු ව සිටිය යුතු ද එලෙස ම ඔහුගේ සිතත් ඊර්ෂ්‍යාව, උඩඟුව, වැරදි සහගත සිතුවිලි, වෛරය වැනි දුර්ගුණාංගවලින් පිරිසිදු ව තිබිය යුතු ය, යන්න අවවාද කරයි.

### ජලය හා එහි වර්ග

මිනිසාගේ බාහිර පිරිසිදුකම රැක ගැනීමට ප්‍රධාන වශයෙන් රුකුලක් වන්නේ ජලය වේ. ජලයේ වර්ග, ඒවා භාවිත කිරීමේ දී බලපාන සීමා පිළිබඳ ව ඉස්ලාම් ඉතා ම පැහැදිලි ව විස්තර කර ඇත.

ඉස්ලාමීය නීති විද්වතුන් ජලය පහත සඳහන් ආකාරයට වර්ග කර ඇත.

### 01. අල් මාඋන් තහුර් (ඉතා පිරිසිදු ජලය)

මෙය ස්වාභාවයෙන් පිරිසිදු ය. අන් සියල්ල පිරිසිදු කිරීමට ශක්තිය ඇත. ජලයේ ස්වාභාවයට කිසිදු වෙනසක් මෙහි සිදු වී නැත. මෙයට විවිධාකාර ජලය අයත් වේ.

- \* වර්ෂාව, හිම, අයිස්කැට යනාදියෙන් ලබා ගන්නා ජලය
- \* මුහුදු ජලය
- \* ගංගා ජලය, උල්පත් දිය
- \* එක් ස්ථානයක දීර්ඝ කාලයක් රැඳී තිබීමෙන් කොළ, පාසි, ගෙඩි යනාදිය වැටී වෙනස් වූ අධික ජලය (වැව)

මෙවැනි ජලය අනිවාර්ය නෑම, ජනාසා නැවීම යනාදී ආගමික වගකීම් ඉටු කිරීමටත් නජ්ස් ඉවත් කිරීමටත් භාවිත කරනු ලැබේ.

මෙම ජලය කොටස් තුනකට බෙද දක්වා ඇත.

#### 1) අල් මාඋල් කසිර් (අධික ජලය)

මෙය කුල්ලතෙත් ප්‍රමාණයට වඩා වැඩි ජලය වේ. කුල්ලතෙත් යනු ලීටර් 210 ක ජල ප්‍රමාණය වේ. මෙවැනි ජලයෙහි නජ්ස්යක් එක් වූ පමණින් ම එම ජලය නජ්ස් නොවේ. මක් නිසා ද යත්, එම ජලයෙහි වර්ණය, සුවඳ, රසය යන ගුණාංග අතරින් එක් ගුණාංග යක් වෙනස් වුවහොත් පමණක් එය නජ්ස් බවට පත් වේ. මෙම ජල වර්ගය අල් මාඋන් මුත්ලක් යනුවෙන් ද හඳුන්වනු ලැබේ.

#### නැවත කෙසේ භාවිත කළ හැකි ද ?

මෙම ජලය කාලයක් ගත වීමෙන් ස්වාභාවික ව හෝ වැඩි ජලයක් එක් වීමෙන් එම ජලය වෙනස් වී ඉතා පිරිසිදු ජලය (තහුර්) බවට පත් විය හැකි ය. එවිට එම ජලය නැවත වුළා: කිරීම, අනිවාර්ය නෑම වැනි ආගමික අවශ්‍යතා උදෙසා භාවිත කළ හැකි ය.



**2) අල් මාලල් කලීල් (අල්ප ජලය)**

කුල්ලතෙත් ප්‍රමාණයට වඩා අඩු ඉතා පිරිසිදු ජලය මෙසේ හඳුන්වනු ලැබේ. මෙවැනි ජලයට නජීස් එක් වුවහොත් එහි වර්ණය, සුවඳ, රස වැනි ගුණාංග අතුරින් කිසිවක් වෙනස් නොවුව ද එම ජලය නජීස් වේ. නමුත්, රුධිර සංසරණයක් නොමැති මැස්සා, කුඹියා, මීමැස්සා වැනි කෘමීන් වැටීමෙන් එය නජීස් බවට පත් නොවේ.

**නැවත කෙසේ භාවිත කළ හැකි ද ?**

මෙම ජලයට කුල්ලතෙත් ප්‍රමාණයට වඩා වැඩි ජලය එක් කර එහි වර්ණයෙහි හෝ සුවඳෙහි හෝ රසයෙහි හෝ වෙනසක් දක්නට නොලැබේ නම්, එය නැවත ආගමික අවශ්‍යතා උදෙසා භාවිත කළ හැකි ය.

**3) අල් මාලල් මුස්තාමල් (පරිහරණය කරන ලද ජලය)**

කුල්ලතෙත් ප්‍රමාණයට වඩා අඩු ඉතා පිරිසිදු ජලය ගර්ඳු වන නැම, වුළු කිරීම වැනි ගර්ඳු වන වගකීම් උදෙසා භාවිත කළේ නම් මෙම ජලය මෙසේ හඳුන්වනු ලබයි. එම ජලය තවත් ගර්ඳු වූ කටයුත්තක් සඳහා භාවිත කළ නොහැකි ය.

**නැවත කෙසේ භාවිත කළ හැකි ද ?**

මෙම ජලයට අධික වශයෙන් ඉතා පිරිසිදු ජලය එක් කර කුල්ලතෙත් ප්‍රමාණයට පත් කර ඉතා පිරිසිදු ජලය (තහුර්) බවට පත් කළ පසු ව නැවත ආගමික අවශ්‍යතා සඳහා භාවිත කළ හැකි ය.

**02. අල් මාලක් තාහීර් (පිරිසිදු ජලය)**

ස්වාධීන ව පිරිසිදු වුව ද අන් සියල්ල පිරිසිදු නොකරන ජලය මෙලෙස හැඳින්වේ. පිරිසිදු ද්‍රව්‍යය ජලයට එක් වීමෙන් එහි වර්ණයෙහි හෝ සුවඳෙහි හෝ රසයෙහි කිසියම් වෙනසක් සිදු වී ඇති තේ, රෝස වතුර, පලතුරු යුෂ, සිසිල් බීම වැනි ද්‍රව්‍ය මෙම ගණයට අයත් වේ. තැඹිලි වතුර වැනි ස්වාභාවයෙන් ම ජලයේ ස්වාභාවික තත්ත්වයෙන් වෙනස් වූ ද්‍රාවණය ද මෙම වර්ගයට අයත් වේ.

මේවා ආහාර, ඖෂධ වැනි වෙනත් අවශ්‍යතා උදෙසා භාවිත කිරීමට හැකි වූව ද ආගමික වගකීම් වෙනුවෙන් හෝ පිරිසිදු වීමට හෝ භාවිත කළ නොහැකි ය.

### 03. අල් මාළු මුතනජීජස් (අපිරිසිදු ජලය)

මෙය අපිරිසිදු ජලය වේ. අන් සියල්ල පිරිසිදු නොකරයි. මුත්‍ර වැනි ස්වාභාවයෙන් ම අපිරිසිදු ද්‍රාවණ හා මත් ද්‍රව්‍ය වැනි නජස් ශ්‍රීඪ වූ ජලය මෙම වර්ගයට අයත් වේ. මෙම ජලය ආගමික වගකීම් වෙනුවෙන් හෝ පිරිසිදු වීමට හෝ භාවිත කළ නොහැකි ය.

#### ★කිල්ල හා ඉන් මිදීම

මුස්ලිම් බැතිමතකු අපිරිසිදු තත්ත්වයක දී ඉස්ලාම් පිරිසිදු වන ක්‍රම දෙකක් පෙන්වා දී ඇත. මෙම මග පෙන්වීම සමහර විට වගකීමක් ලෙස ද ඉබාදත් කිහිපයක් ඉටු කිරීමට අත්‍යවශ්‍ය කොන්දේසියක් ලෙස ද දැක්විය හැකි ය. පිරිසිදු වීම ද ඉබාදත්හි එක් අංශයකි.

#### 1. සුළු කිල්ලෙන් පිරිසිදු වන ආකාරය

සුළු කිල්ලෙන් පිරිසිදු වීමට වුළු: කළ යුතු ය. මුහුණ, අත, හිස, කකුල යන අවයව මෙහි දී සම්බන්ධ වේ. සුළු කිල්ල ඇති වන අවස්ථා වුළු: බිඳෙන අවස්ථා පිළිබඳ ව මෙන් ම උරු, සුන්නත් පිළිවෙළ යනාදිය පිළිබඳ ව ඔබ මීට පෙර ඉගෙන ගෙන ඇත.

#### 2. මහා කිල්ලෙන් පිරිසිදු වන ආකාරය

මහා කිල්ලෙන් පිරිසිදු වීමට දිය නැම (ගුස්ල්) අනිවාර්ය වේ. මුළු ශරීරය ම ජලයෙන් පිරිසිදු කරන ක්‍රමය මෙසේ හඳුන්වයි. ස්ත්‍රී පුරුෂ සංසර්ගයේ යෙදීම, ගුක්‍ර ධාතු පිටකිරීම, අලුතින් ඉස්ලාමය වැළඳ ගැනීම, මරණයට පත් වීම, හයිල් හා නිෆාස් වලින් වැනි විවිධ අවස්ථාවන්හි දී දිය නැම මුස්ලිම් බැතිමතකුහට අනිවාර්ය වේ. කිල්ලෙන් මිදීමට දිය නැම හා වුළු: කිරීම එකිනෙකට වෙනස් ඉබාදත් දෙකකි. ඒවා ඉටු කිරීම උදෙසා කුසල් හිමි වේ.

#### ★ පිරිසිදු කරන ආකාරයෙහි දක්නට ඇති විකල්ප ක්‍රම.

ඉස්ලාම් පිළිපැදීමට පහසු ආගමක් වශයෙන් ද කිල්ලෙන් පිරිසිදු වන ක්‍රියාකාරකම තුළ වුළු: කිරීමේ දී හෝ දිය නැමේ දී හෝ අපහසුතාවක් ඇති වන විට විකල්ප ක්‍රම කිහිපයකට යොමු වීමේ අවකාශය ලබා දී ඇත. ප්‍රායෝගික ආගමක් වශයෙන් ද එවැනි විකල්ප ක්‍රම අතර තයම්මුම් හා ජබ්රත් යනාදිය ප්‍රමුඛස්ථානයක් ලබා ගනී. මෙම විකල්ප ක්‍රම දෙක ම අල් කුර්ආන් හා සුන්නාහ් විසින් ස්ථීර කරන ලදී.

#### 1. තයම්මුම්

තයම්මුම් යනු අනිවාර්ය වුළු: හෝ අනිවාර්ය නැම උදෙසා ජලය පරිහරණය කිරීමට නොහැකි වන විට ඊට විකල්පයක් ලෙස පිරිසිදු පස් භාවිත කොට මුහුණ හා දැත් මස්හු කිරීම (පිරිමැදීම) වේ. අසනීප හේතු කොට ගෙන හෝ ජලය නොමැතිකම හේතුවෙන් ජලය භාවිත කළ නොහැකි අවස්ථාවක දී හෝ පානය සඳහා පමණක් ජලය තිබෙන අවස්ථාවක දී තයම්මුම් කර සලාතය ඇතුළු අනෙකුත් ඉබාදත් ඉටු කළ හැකි ය.



## 2. ජබිරන්

ජබිරන් යනු ශරීර අවයව මත ඇති කුඩා ළ වෙනුවෙන් දමන ලද වෙළුම (බැන්ඩේජ්) හෝ ජලාස්ටර් වේ. වූළ: කර ගෙන සිටින තත්ත්වයක දී වූළ: කරන ලද අවයව මත පමණක් මෙම වෙළුම් දමා තිබෙන්නේ නම්, එම කොටස් ජලයෙන් සෝද හැරීම වෙනුවට තයම්මුම් කර ගැනීමට ඉස්ලාම් අනුමැතිය ලබා දී ඇත. නමුත් අනෙකුත් අවයව ජලය භාවිත කොට වූළ: කර ගත යුතු ය.



### අභ්‍යාස

01. පිරිසිදුකම පිළිබඳ සඳහන් වන අල් කුර්ආන් වැකියක හා හදිසයක පරිවර්තනය ලියන්න.
02. ජලයේ ප්‍රධාන වර්ග තුන උදාහරණ සමග ලියන්න.
03. "නජස්" යනු කුමක්? "නජස්" දෙවර්ගයෙන් පිරිසිදු වන ප්‍රධාන ක්‍රම දෙක කුමක් ද?
04. තයම්මුම් කිරීමට හැකි අවස්ථා දෙකක් ලියන්න.
05. දිය නැමට භාවිතා කරන ලද කුල්ලතෙත් ප්‍රමාණයට වඩා අඩු ජලය නැවත වූළ: කිරීමට භාවිත කරන්නේ නම් කුමක් කළ යුතු ද?